

உயிர்ஃபு ஞாயிறு

(அருள்பணியாளர் இல்லாதபேரது குடும்பங்கள்ல் செர்க்க)

அனுமதி

மேதகு பேராயர் அந்தோணி ஆனந்தராயர்,
தலைவர், தமிழக ஆயர் பேரவையின்
திருவழிபாட்டுப் பணிக்குழு

தயாரிப்பு

அருள்பணி. முனைவர் S. அற்புதராஜ்

பொதுச்செயலர்

தமிழகத் திருவழிபாட்டுப் பணிக்குழு
முப்பணி மையம், திண்டிவனம்

2020

உயிர்ப்பு ஞாயிறு

(அருள்பணியாளர் இல்லாதபோது குடும்பங்களில் செபிக்க)

முன்னுரை

கிறிஸ்துவின் உயிர்ப்பு, வரலாற்று ஏடுகளில் புதைந்துபோன அல்லது அழிந்துபோன நிகழ்வல்ல, மாறாக நமக்கும் கடவுளுக்கும் இடையில் உள்ள தடைகளை உடைத்து, நம்மை இறைவனோடு இணைக்கும் உன்னத நிகழ்வாகும். உயிர்ப்பு இல்லையெனில் நற்செய்தியில்லை, உயிர்ப்பு இல்லையெனில் கிறிஸ்துவ சமூகம் இல்லை. உயிர்ப்பு நம்மை பிரிக்கும் சக்திகளை, உடைத்தெறியும் மக்களாக வாழ அழைப்பு விடுக்கின்றது. தோற்றுவிட்டோம்; எல்லாம் முடிந்துவிட்டது என்று கலங்கிக் கொண்டிருந்த சீடர்களுக்கு, கிறிஸ்துவின் உயிர்ப்பு வளமையையும் வாழ்வையும் தந்தது. எனவே நாமும் பிறருக்கு உயிர்த்த இயேசுவின் நற்செய்தியைக் கொண்டு செல்ல வேண்டும்; உயிர்ப்பின் மக்களாக வாழவேண்டும் என அழைப்பு விடுக்கிறது. எனவே உயிர்த்த கிறிஸ்துவின் அன்பையும், ஆசியையும் அணைவருடனும் பகிர்ந்து கொள்வோம் என்ற உறுதிப்பாட்டோடு இந்த திருப்பலியில் பங்கெடுப்போம்.

வருகைப்பாடல்

தலைவர் : தந்தை, மகன், தூய ஆவியாரின் பெயராலே.

எல் : ஆமென்.

மனத்துயர் மன்றாட்டு

“உங்கள் தீச்செயல்களே உங்களுக்கும் உங்கள் கடவுளுக்கும் இடையே பிளவை உண்டாக்கியுள்ளன; உங்கள் பாவங்களே அவர் செவிசாய்க்காதவாறு அவரது முகத்தை உங்களுக்கு மறைத்துள்ளன” என்கிறார் இறைவாக்கினர் எசாயா (59:2). ஆம், பாவம் என்பது உறவின் முறிவாகும். இறைவனுக்கும் – மனிதனுக்கும், மனிதனுக்கும் – மனிதனுக்கும் இடையே உள்ள உறவுகள் பாவத்தால் முறிந்து விடுகின்றன. முறிந்த உறவுகளை மீண்டும் சீர்ப்படுத்த நம் பாவங்களை ஏற்றுக்கொள்வோம்; மனம் வருந்துவோம்; மன்னிப்பு வேண்டுவோம்.

தலைவர் : எல்லாம் வல்ல இறைவனிடமும். . .

எல் : சகோதரர், சகோதரிகளே உங்களிடமும். . .

தலைவர் : ஆண்டவரே இரக்கமாயிரும்.

எல் : ஆண்டவரே இரக்கமாயிரும்.

தலைவர் : கிறிஸ்துவே இரக்கமாயிரும்.

எல் : கிறிஸ்துவே இரக்கமாயிரும்.

தலைவர் : ஆண்டவரே இரக்கமாயிரும்.

எல் : ஆண்டவரே இரக்கமாயிரும்.

(அல்லது)

(சிறிது நேரம் அமைதியாக ஆன்ம சோதனை செய்தல்; பின்னர், மக்கள் தங்கள் பாவங்களை அறிக்கையிடுதல்; ஒவ்வொரு பாவ அறிக்கைக்குப் பிறகும் என பிழையெல்லாம் பொறுத்தருளும்' என்று பாடவும்).

(அல்லது)

ஏதேனும் ஒரு மனத்துயர் பஜன் பாடல் பாடலாம்.

தலைவர் : உன்னதங்களிலே கடவுளுக்கு மாட்சி உண்டாகுக.

எல் : உலகினிலே நன்மனத்தோருக்கு அமைதி ஆகுக. . .

திருக்குழும் மன்றாட்டு

அருள்பணியாளர் / தலைவர் : இறைவா,

உம்முடைய ஒரே திருமகன் வழியாகச் சாவை வென்று

நிலைவாழ்வின் கதவை

எங்களுக்கு இந்நாளில் மீண்டும் திறந்து வைத்தீர்;

அதனால் ஆண்டவருடைய உயிர்ப்பைப்

பெருவிழாவாகக் கொண்டாடும் நாங்கள்,

உம்முடைய ஆவியாரால் புதுப்பிக்கப்பெற்று

ஒளிமிக்க வாழ்வுக்கு உயிர்த்தெழ அருள்புரிவீராக. எங்கள்...

முதல் வாசகம் : திப 10:34, 37-43

கிறிஸ்து காட்டும் பாதையில் அன்பு உண்டு, அமைதி உண்டு, வெற்றி உண்டு. நாமும் கிறிஸ்துவோடு இணைந்து, அவரது பாதையில் செல்ல புனித பேதுரு இவ்வாசகம் மூலம் நமக்கு அழைப்பு விடுக்கின்றார். நம்மை முழு

மனிதராக்கும் கிறிஸ்துவின் பாதையில் நாமும் பயணம் செய்ய, இறைவனுக்கு ஏற்புடைய செயல்களை நாம் செய்ய வேண்டும் எனக் கூறும் முதல் வாசகத்திற்கு செவிமடுப்போம்.

பதிலுரைப் பாடல் திபா 118:1-2, 16-17, 22-23 (பல்லவி : 24)

பல்லவி : ஆண்டவர் தோற்றுவித்த வெற்றியின் நாள் இதுவே; இன்று அக்களிப்போம்; அகமகிழ்வோம்.

அல்லது

அல்லேலூயா, அல்லேலூயா, அல்லேலூயா!

- 1 ஆண்டவருக்கு நன்றி செலுத்துங்கள், ஏனெனில் அவர் நல்லவர்; என்றென்றும் உள்ளது அவரது பேரன்பு.
- 2 'என்றென்றும் உள்ளது அவரது பேரன்பு' என இஸ்ரவேல் மக்கள் சாற்றுவார்களாக! **பல்லவி**
- 16 ஆண்டவரது வலக்கை உயர்ந்தோங்கி உள்ளது; ஆண்டவரது வலக்கை வலிமையாய்ச் செயலாற்றியுள்ளது.
- 17 நான் இறந்தொழியேன்; உயிர் வாழ்வேன்; ஆண்டவரின் செயல்களை விரித்துரைப்பேன்.
- 22 கட்டுவோர் புறக்கணித்த கல்லே கட்டடத்துக்கு மூலைக்கல் ஆயிற்று!
- 23 ஆண்டவரால் இது நிகழ்ந்துள்ளது! நம் கண்களுக்கு இது வியப்பாயிற்று!

இரண்டாம் வாசகம் : கொலோ 3:1-4

கிறிஸ்துவின் உயிர்ப்பு என்பது புதிய தொடக்கமாகும். உலகம் சொல்லும் அனைத்து விதமான கருத்துக்களுக்கும் முற்றுப்புள்ளி வைத்த இந்த நிகழ்வு, விண்ணக வாழ்விற்கு புதிய தொடக்கமாகிறது. அவரது உயிர்ப்பினால் அவரோடு புதிய படைப்பான நாமும், விண்ணக வாழ்வைப் பற்றி எண்ணி, கிறிஸ்துவோடு இணைந்து, துன்பங்களை மறந்து வாழ்வோம் என அழைக்கிறார் புனித பவுல். வாசகத்தை கவனமுடன் கேட்போம்.

நற்செய்தி வாசகம் : யோவான் 20:1-9

நம்பிக்கை அறிக்கை

எல் : ஒரே கடவுளை நம்புகின்றேன். . .

விண்ணகமும் மண்ணகமும், காண்பவை காணாதவை யாவும் படைத்த
எல்லாம் வல்ல தந்தை அவரே.

கடவுளின் ஒரே மகனாய் உதித்த ஒரே ஆண்டவர்
இயேசு கிறிஸ்துவை நம்புகின்றேன்.

இவர் காலங்களுக்கெல்லாம் முன்பே தந்தையிடமிருந்து பிறந்தார்.

கடவுளினின்று கடவுளாக, ஒளியினின்று ஒளியாக,

உண்மைக் கடவுளினின்று உண்மைக் கடவுளாக உதித்தவர்.

இவர் உதித்தவர், உண்டாக்கப்பட்டவர் அல்லர்.

தந்தையோடு ஒரே பொருளானவர்.

இவர் வழியாகவே யாவும் படைக்கப்பட்டன.

மனிதர் நமக்காகவும் நம் மீட்புக்காகவும்

விண்ணகம் இருந்து இறங்கினார்.

(“. . . மனிதர் ஆனார்” எனச் சொல்லும்வரை எல்லாரும் தலை
வணங்கவும்).

தூய ஆவியால் கன்னி மரியாவிடம்

உடல் எடுத்து மனிதர் ஆனார்.

மேலும் நமக்காகப் பொந்தியு பிலாத்தின் அதிகாரத்தில்

சிலுவையில் அறையப்பட்டுப்

பாடுபட்டு, இறந்து, அடக்கம் செய்யப்பட்டார்.

மறைநூல்களின்படி மூன்றாம் நாள் உயிர்த்தெழுந்தார்.

விண்ணகத்துக்கு எழுந்தருளி,

எல்லாம் வல்ல தந்தையின் வலப் பக்கம் வீற்றிருக்கின்றார்.

வாழ்வோரையும் இறந்தோரையும் தீர்ப்பிட

மாட்சியுடன் மீண்டும் வர இருக்கின்றார்.

அவரது ஆட்சிக்கு முடிவு இராது.

தந்தையிடமிருந்தும் மகனிடமிருந்தும் புறப்படும்

ஆண்டவரும் உயிர் அளிப்பவருமான தூய ஆவியாரை நம்புகின்றேன்.

இவர் தந்தையோடும் மகனோடும் ஒன்றாக

ஆராதனையும் மாட்சியும் பெறுகின்றார்.

இறைவாக்கினர்கள் வாயிலாகப் பேசியவர் இவரே.
ஒரே, புனித, கத்தோலிக்க, திருத்தூதர் வழிவரும்
திரு அவையை நம்புகின்றேன்.
பாவ மன்னிப்புக்கான ஒரே திருமுழுக்கை ஏற்றுக்கொள்கின்றேன்.
இறந்தோரின் உயிர்ப்பையும்
வரவிருக்கும் மறு உலக வாழ்வையும் எதிர்பார்க்கின்றேன். ஆமென்.

பொது மன்றாட்டு

1. அன்பின் கிறைவா!

திரு அவையை வழிநடத்தும் எம் திருத்தந்தை, ஆயர்கள், அருள்பணியாளர்கள், திருத்தொண்டர்களுக்காக மன்றாடுகிறோம். நீங்கள் என் சாட்சிகள் என்ற இறைவார்த்தைக்கு ஏற்ப, இவர்கள் உயிர்த்த ஆண்டவருக்கு உண்மையான சாட்சிகளாய்த் திகழ, குறிப்பாக கொரோனா தொற்றுநோயின் பிடியில் சிக்கித்தவிக்கும் மக்களுக்கு உயிர்ப்பின் மகிழ்ச்சியை பெற்றுத் தர வேண்டுமென்று இறைவா உம்மை மன்றாடுகிறோம்.

2. அருளின் ஊற்றே எம் கிறைவா!

எம் நாட்டை ஆளும் தலைவர்களுக்காக மன்றாடுகிறோம். எம் பாரத நாட்டை உலுக்கிக் கொண்டிருக்கும் கொரோனா தொற்றுநோயின் பாதிப்பிலிருந்து விடுவிக்க, மக்களைக் காப்பாற்ற இவர்கள் எடுக்கும் ஒவ்வொரு முயற்சியிலும் கூட இருந்து வழிநடத்த வேண்டுமென்று இறைவா உம்மை மன்றாடுகிறோம்.

3. இயற்கையின் நாயகனே எம் கிறைவா!

அளவற்ற ஆசீர்வாதமாய் இயற்கை வளங்களை எமக்கு கொடுத்திருக்கிறீர். நாங்கள் இந்த வளங்களை மதிக்காமல், உணவு, தண்ணீர் போன்றவற்றை பலமுறை வீணாக்குகிறோம். எத்தனையோ மக்கள் இதுபோன்ற அடிப்படை வளங்களைக்கூட அனுபவிக்காமல் தவிக்கிறார்கள். உணவு, தண்ணீர் போன்ற வளங்களை வீணாக்காமல் பிறர்க்கு உதவிட வரம் தர வேண்டுமென்று, இறைவா உம்மை மன்றாடுகிறோம்.

4. ஆற்றல் வழங்கும் கிறைவா!

எம் பங்கு இளையோர், இளம் பெண்களுக்காக மன்றாடுகிறோம். எம் தமிழகத் திரு அவை இளையோர் ஆண்டை சிறப்பிக்கும் இவ்வாண்டில்

இவர்கள் தங்கள் வாழ்வில் பிறருக்காக வாழவும், ஆண்டவரின் உயிர்ப்பு தந்த மகிழ்ச்சியை பிறரோடு பகிர்ந்து கொள்ளவும், சாட்சிய வாழ்வு வாழவும் தேவையான அருள் தர வேண்டுமென்று இறைவா உம்மை மன்றாடுகிறோம்.

5. இரக்கத்தின் ஊற்றே இறைவா!

தேவையில் உழல்வோருக்காகவும், ஏழை, எளிய மக்களுக்காகவும் மன்றாடுகிறோம். உம் அருளால் வளமோடும், மகிழ்வோடும் வாழ்கிற மக்கள் பிறருக்கு உதவிக் கரம் நீட்டி, சமுதாயம் வளம் பெற உழைக்கும் நல்ல மனதை எல்லோர்க்கும் தர வேண்டுமென்று, இறைவா உம்மை மன்றாடுகிறோம்.

தலைவர் : நம்முடைய தனிப்பட்ட தேவைகளுக்காக அமைதியாக வேண்டுவோம் (அமைதி)

தலைவர் : மன்றாடுவோமாக : இரக்கம் நிறைந்த இறைவா, உம்முடைய பிள்ளைகளாகிய நாங்கள் உம்மீது மிகுந்த நம்பிக்கை கொண்டு எழுப்பியுள்ள இந்த வேண்டுகளுக்கு கனிவுடன் செவிசாய்த்தருளும். எங்களை எந்நாளும் காத்து வழிநடத்தி வருகின்ற எம் தந்தையே, உமது வள்ளன்மையால் நாங்கள் உம் அருள்வரங்களை நிறைவாகப் பெற்று மகிழ்வோமாக. எங்கள் ஆண்டவராகிய கிறிஸ்து வழியாக உம்மை மன்றாடுகிறோம்.

எல் : ஆமென்.

தலைவர் : இறைவன் நம்மைத் தொடர்ந்து அன்பு செய்து வருகிறார். நமது அன்பை அவருக்குக் காட்டும் அடையாளமாக, நமது உழைப்பின் பயனாகக் கிடைத்த பொருள்களைப் பவனியாகக் கொண்டு வந்து காணிக்கையாக்குவோம்.

பாடல் : (பொருத்தமான காணிக்கைப் பாடல் பாடலாம்).

போற்றிப் புகழ்தல்

தலைவர் : அனைத்தையும் படைத்துப் பராமரித்துப் பாதுகாத்து வரும் தந்தையே உம்மைப் போற்றுகிறோம்.

எல் : இறைவா உம்மைப் போற்றுகிறோம். உம்மைப் புகழ்கிறோம்; உமக்கு நன்றி கூறுகிறோம்.

தலைவர் : கன்னி மரியாவிடமிருந்து பிறந்து எங்கள் பாவங்களுக்காகச் சிலுவையில் இறந்து உயிர்த்த இயேசுவே உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : எம் நடுவில் எழுந்தருளி, எங்களைப் புனிதப்படுத்தி வழிநடத்துகின்ற தூய ஆவியாரே, உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : எங்கள் துன்ப வேளையிலே எங்களோடு இருந்து, துயர் துடைத்து ஆறுதல் அளிக்கின்ற ஆண்டவரே, உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : நாங்கள் நோயுறும்போது நலம்தரும் நாயகனாக வந்து எங்களைச் சந்தித்து, குணமாக்குகின்ற ஆண்டவரே உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : என்றும் எங்களோடு தங்கி, எங்களைப் பலப்படுத்தி, உமது வல்லமையாலும் ஆற்றலாலும் நிரப்பிக் காத்து வருகின்ற ஆண்டவரே, உம்மைப் போற்றுகிறோம்.

எல் : இறைவா உம்மைப் போற்றுகிறோம்.

தலைவர் : மூவொரு இறைவா, விண்ணகமும் மண்ணகமும் உம்மைப் பணிந்து வணங்கி உமது வல்ல செயல்களைப் புகழ்கின்றன; நாங்களும் வான்படைகளின் அணிகள் அனைத்தோடும் சேர்ந்து முடிவின்றிப் பறைசாற்றிச் சொல்வதாவது:

எல் : தூயவர், தூயவர்.

பலியின் நினைவு

தலைவர் : நம்முடைய மீட்புக்காகத் தம்மையே கல்வாரியில் பலியாக்கினார் கிறிஸ்து. அப்பலியை நாம் இப்போது நினைவுகூர்வோம். அருளடையாள முறையில் தொடர்ந்து நமக்காகப் பலியாகும் கிறிஸ்துவோடு, நம்மையும், நம் சிந்தனை, சொல், செயல் அனைத்தையும் இணைத்துக் கொள்வோம்.

எல் : எங்களுக்காகப் பலியாகும் அன்பு இயேசுவே / உம்மை ஆராதித்துப் போற்றிப் புகழ்கின்றோம். / அன்று கல்வாரியில் பலியான நீர், / இன்று திருப்பலிக் கொண்டாட்டங்களில், / எங்களுக்காக மீண்டும் மீண்டும் பலியாகின்றீர். / வாழ்வளிக்கும் உணவாக உம்மையே எங்களுக்கு

அளிக்கின்றீர். / இன்று உம் பலியை / நாங்கள் அருளடையாள முறையில் கொண்டாட இயலாவிடினும் / உமது கல்வாரிப் பலியை நினைவுகூர்கின்றோம்; / அந்தப் பலியோடு எங்களையே இணைத்துக் கொள்கிறோம். எங்கள் இன்பம், துன்பம், / ஏற்றம், ஏமாற்றம், / சிக்கல்கள், பிரச்சினைகள், / வேலைகள், திட்டங்கள் அனைத்தையும், / எங்கள் வாழ்வு முழுவதையும் / உமக்கு உகந்த பலியாக அர்ப்பணிக்கின்றோம். / எங்கள் எளிய காணிக்கையை ஏற்றுக்கொண்டு / எங்களை ஆசீர்வதியும். / எம் சிந்தனை, சொல், செயல் அனைத்தையும் / நீர் புனிதப்படுத்தியருளும். / நாங்கள் எங்களையே மறுத்து, / தியாக உணர்வோடு உம்மைப் பின்பற்றச் செய்வீராக. / எம் சகோதர சகோதரிகளில் உம்மைக் காணவும், அவர்களை முழு உள்ளத்தோடு ஏற்று அன்பு செய்யவும் / தாராள உள்ளத்தோடு அனைவர்க்கும் பணிபுரியவும் / வரமருள்வீராக. / ஆமென்.

திருவுணவின் நினைவு

தலைவர் : கடவுளை நம் தந்தையென அழைக்க இயேசு நமக்குக் கற்பித்தார். எனவே, நம் தந்தையாகிய இறைவனைப் போற்றவும், இறையாட்சி இவ்வுலகில் வளரவும் இயேசு கற்றுத்தந்த மன்றாட்டைச் சொல்வோம்.

எல் : விண்ணுலகில் இருக்கிற. (பாடலாம்)

தலைவர் : இவ்வழிபாட்டில் பங்கு கொள்ளும் நாம் அனைவரும், அன்பிலும் நட்புறவிலும் ஒவ்வொரு நாளும் வளரவேண்டுமென்று இயேசு நம்மை அழைக்கிறார். அவரே நம்மிடையே காணப்படும் பிளவுகளை அகற்றி, நம்மை அன்பின் குடும்பமாக உருவாக்குகிறார். எனவே, நாம் அன்புறவில் நிலைத்து வாழ்வோம் என்பதன் அடையாளமாக, ஒருவருக்கொருவர் அமைதியை அறிவித்துக்கொள்வோம்.

அமைதியை அறிவித்தல்

எல் : உலகின் பாவங்களைப் போக்கும். . .

தலைவர் : இப்போது, ஆண்டவர் இயேசு நம் உள்ளத்தில் எழுந்தருளிவர, அனைவரும் சேர்ந்து மன்றாடுவோம்.

எல் : “ஆண்டவரே, / நீர் என் இல்லத்தில் எழுந்தருள் / நான் தகுதியற்றவன். / ஆனால் ஒரு வார்த்தை மட்டும் சொல்லியருளும்” / என்று நூற்றுவர் தலைவர் செபித்ததுபோல, / நாங்களும் இப்போது / உம் திருப்பாதம் பணிந்து வேண்டுகிறோம். / இனிய இயேசுவே! / நாங்கள்

தகுதியற்றவர்களாய் இருந்தாலும், / எங்கள் தகுதியின்மையைப் பாராமல் / நீர் எங்கள் உள்ளங்களில் எழுந்து வாரும். / உம் அன்பிலும் அருளிலும் நாங்கள் நிலைத்திருக்க / எம்முள் எழுந்துவாரும். / உம் பிள்ளைகளாக, / உயிருள்ள உண்மைச் சாட்சிகளாக, / உமது நற்செய்தியின்படி வாழ்பவர்களாக / எங்களை உருமாற்ற வாரும். / தந்தையின் திருவுளப்படி வாழ்ந்திட / எங்களுக்குத் துணைபுரிந்திட வாரும். / நன்மை செய்வதில் ஆர்வமுள்ளவர்களாய், / தீமைகள் அனைத்திலிருந்தும் விடுதலை பெற்றவர்களாய் வாழவும் / எங்களை வழிநடத்த வாரும். / எல்லா நலன்களாலும் வளங்களாலும் எங்களை நிரப்ப வாரும் / - ஆமென்.

சிறிது நேரம் அனைவரும் அமைதியாக மன்றாடுதல்

பாடல் : ஆண்டவருக்கு நன்றி செலுத்துங்கள் (திபா 118)

இறுதி மன்றாட்டு

தலைவர் : மன்றாடுவோமாக : அன்பின் ஊற்றாகிய இறைவா! இந்த வழிபாட்டின் வழியாக நீர் எங்களைச் சந்தித்தீர். உமது திருவார்த்தையால் எங்களுக்கு வாழ்வளித்தீர். இறைவா, உமது திரு அவையை என்றும் கனிவுடன் காத்தருளும்; இவ்வாறு பால்கா மறைநிகழ்வுகளால் அது புதுப்பிக்கப்பெற்று உயிர்ப்பின் பேரொளிக்கு வந்து சேர்வதாக. எங்கள்.

எல் : ஆமென்.

கொரோனா வைரஸ் தொற்று நோய் நெருக்கடியில் அன்னை மரியாவை நோக்கி மன்றாட்டு

தலைவர் : ஓ அன்னை மரியே!

எல் : நீர் எப்போதும் எங்கள் பாதையில் மீட்பு மற்றும் நம்பிக்கையின் அடையாளமாக ஒளிர்கின்றீர். சிலுவை அடியில் நின்று இயேசு பட்ட பாடுகளில் பங்கெடுத்து, உமது நம்பிக்கையில் உறுதியாக இருந்தீர். நோயாளிகளின் ஆரோக்கியமே! எங்களை உம்மிடம் ஒப்புக் கொடுக்கிறோம்.

அனைத்துலக மக்களின் மீட்புக்குத் துணை நிற்கும் நீர், எங்களுக்கு என்ன தேவை என்பதை அறிந்து வழங்குவீர் என்பதில் நாங்கள் உறுதியாக உள்ளோம். ஆகவே, கலிலேயாவின் கானாவில் நடந்ததுபோல இந்த சோதனைக் காலத்திற்குப் பின் நாங்கள் எங்கள் மகிழ்ச்சிக்கும் கொண்டாட்டத்திற்கும் மீண்டும் திரும்புவோம் என நம்புகிறோம்.

எங்கள் துன்பங்களைத் தம்மேல் ஏற்றுக்கொண்டு, துயரங்களைச் சும்மந்து கொண்டு, சிலுவை வழியாக உயிர்ப்பின் மகிழ்ச்சிக்கு எங்களை வழிநடத்திய இயேசு கூறியபடி, தந்தையின் திருவுளத்திற்கு நாங்கள் இணங்கி வாழ்வதற்கு இறையன்பின் தாயே எங்களுக்கு உதவியருளும். ஆமென்.

ஓ இறைவனின் புனித அன்னையே, உமது பாதுகாப்பின்கீழ் நாங்கள் அடைக்கலம் தேடுகிறோம். மாட்சிக்குரிய புனித கன்னியே, சோதனைக்கு உட்பட்டிருக்கும் எங்கள் விண்ணப்பங்களைப் புறக்கணியாமல் எல்லா ஆபத்துகளிலிருந்தும் எங்களை விடுவித்தருளும்.

– திருத்தந்தை பிரான்சிஸ்

ஆசியுரை

தலைவர் : நன்மையே உருவான இறைவன் நமக்குத் தம் அருளை அளித்து, ஆசீரைப் பொழிந்து, எல்லாத் தீமைகளினின்றும் நம்மைக் காத்தருள்வாராக.

எல் : ஆமென்.

தலைவர் : நம் புகலிடமாகிய இறைவன் நம் நம்பிக்கையை வளர்த்து, எதிர்நோக்கை உறுதிப்படுத்தி, நாம் இறுதிவரை அன்பிலும் அமைதியிலும் நிலைத்திருக்கச் செய்வாராக.

எல் : ஆமென்.

தலைவர் : கருணை மிகுந்த கடவுள் நம்மை இரக்கத்துடன் கண்ணோக்கி, நம் திட்டங்களும் முயற்சிகளும் விருப்பங்களும் நிறைவேறச் செய்வாராக.

எல் : ஆமென்.

தலைவர் : ஆண்டவர் நம்மை ஆசீர்வதித்து, தீமைகள் அனைத்தினின்றும் பாதுகாத்து நிலைவாழ்வுக்கு அழைத்துச் செல்வாராக.

எல் : ஆமென்.

தலைவர் : இறையன்பிலும் பிறரன்பிலும் வாழ்ந்து சான்றுபகரச் சென்று வருவோம்.

எல் : இறைவா உமக்கு நன்றி!

பாடல் : உயிர்ப்புப் பாடல்

**அனைவருக்கும் இதயம் திறைத்த உயிர்ப்புப் பெருவீரர்
தல்வாழ்த்துக்கள்!**